

அன்றாட வாழ்வில் சம்ஸ்கிருத மொழி

சம்ஸ்கிருத மொழி அன்றாட வாழ்வில், வழக்கில் இல்லாதது என்று பரவலாகக் கருதப்படுகின்றது. 2001 மக்கள் தொகை கணக்கெடுப்பின்படி, இந்தியாவில் சம்ஸ்கிருத மொழியைப் பேசுவோரின் எண்ணிக்கை 14500 என்று அதிகாரப் பூர்வமாகக் கணக்கிடப்பட்டுள்ளது (பின் குறிப்பு காண்க).

இந்த மொழிவாரிக் கணக்கெடுப்பு, உலகெங்கும் பின்பற்றப்படும், ஐநா சபையின் வழிகாட்டுதலின் படி அமைந்துள்ளது. மேற்கூறிய வழிகாட்டுதலின் முக்கிய அம்சங்கள் கீழே குறிப்பிடப்பட்டுள்ளது.

- ஒரு மொழியின் வேறாகக் கருதப்படுகிற இலக்கணம் வரையறுக்கப்பட்டுள்ளதா? அவை முற்றிலும் எழுத்து வடிவில் உள்ளதா ?
- ஒரு மொழி தலைமுறைகளை கடந்து வழக்கில் உள்ளதா ? அதாவது ஒவ்வொரு தலைமுறையினரும் அவர்களின் அடுத்த சந்ததியினருக்கு அந்த மொழியை பயிற்றுவிக்கிறார்களா ?
- ஒரு மொழியை சார்ந்து புது மொழிகள் மற்றும் கிளை மொழிகள் உருவாகியுள்ளனவா?
- பேசுவோரின் எண்ணிக்கை
 - ஒரு மொழியை அன்றாட வாழ்வில் பேசுவோரின் மொத்த எண்ணிக்கை.
 - பரவலானப் பிரதேசங்களில் அம்மொழி வழக்கில் உள்ளதா அல்லது குறிப்பிட்ட ஒருசில பிரதேசங்களில் மட்டும் வழக்கில் உள்ளதா ?
 - மொத்த மக்கள் தொகையில், அம் மொழி பேசுவோரின் எண்ணிக்கையின் சதவிகிதம்.
- எந்தெந்தத் துறைகளில் ஒரு மொழி வழக்கில் உள்ளது.
- புதிய துறைகள் மற்றும் ஊடகங்களின் பரிணாம வளர்ச்சி, ஒரு மொழியின் வளர்ச்சியை மேம்படுத்தியுள்ளதா ?.
- எழுத்து மற்றும் பேச்சு துறைகளில் ஏற்படும் தொழில்நுட்ப வளர்ச்சிக்கு ஏற்றாற்போல் அம் மொழியின் இலக்கியங்கள் மற்றும் படைப்புகள் புதிய வடிவில் வெளியிடப்பட்டுள்ளதா? தொடர்ந்து ஆய்வுகள் மேற்கொள்ளப் படுகின்றனவா?
- ஒரு மொழியைப் பற்றிய அரசாங்கத்தின் கொள்கை மற்றும் அணுகுமுறை.

அன்றாட வாழ்வில் சம்ஸ்கிருத மொழி

- ஒரு மொழியைப் பற்றிய மக்களின் கருத்து. அம்மொழியை அவர்கள் தங்களின் கலாச்சாரத்தின் வெளிப்பாடாக உருவகப்படுத்த விரும்புகிறார்களா ?

மேற்கூறிய அம்சங்களின் அடிப்படையில், சம்ஸ்கிருத மொழியை பற்றிய ஒரு திறனாய்வு மேற்கொண்டால்,

- சம்ஸ்கிருத மொழியின் இலக்கணமானது விஞ்ஞான பூர்வமாக வடிவமைக்கப்பட்டுள்ளது என்பது மொழி ஆராய்ச்சியாளர்கள் கருத்து. எனவே, இந்தியாவில் மட்டுமல்லாது, அமெரிக்கா மற்றும் ஐரோப்பிய நாடுகளிலும், இம்மொழிப் பற்றிய ஆராய்ச்சிகள் மேற்கொள்ளப்பட்டு வருகின்றன.
- இந்தியாவில் பேசப்படும் மொழிகளான ஹிந்தி, பெங்காலி, மராத்தி, குஜராத்தி அசாமி மொழிகள் சம்ஸ்கிருத மொழியையே ஆதாரமாகக் கொண்டுள்ளன.
- பெருவாரியான இந்து சமய நூல்கள் சம்ஸ்கிருத மொழியிலேயே இயற்றப்பட்டு, பிற மொழிகளில் மொழிமாற்றம் செய்யப்பட்டுள்ளன. பல புத்த சமய நூல்களும் சம்ஸ்கிருத மொழியில் காணப்படுகின்றன.
- கணக்கியல், வான சாஸ்திரம், தர்க்க சாஸ்திரம், ஜோதிட சாஸ்திரம், தர்ம சாஸ்திரம், மருத்துவம், யோகா , பொருளாதாரம், தத்துவம், அரசியல் போன்ற பல துறை ரீதியான படைப்புக்கள் சம்ஸ்கிருத மொழியில், உள்ளன.
- சம்ஸ்கிருத மொழிப் படைப்புக்கள், ஓலைச்சுவடி, புத்தகம், ஒலி/ஒளி நாடா/தட்டு/கருவிகள், கணினி மென்பொருள் போன்ற அச்சுத் துறையில் ஏற்பட்ட வளர்ச்சிக்கு ஈடு இணையாக, புதிய வடிவில் வெளிவந்துள்ளன.
- 1995ம் ஆண்டு, அமெரிக்க நாடு, “மஞ்சள்” ஒரு கிருமி நாசினி என்று தாங்கள் கண்டுபிடித்ததாக கூறி, அதற்கு காப்புரிமை பெற்றது. அதைத் தொடர்ந்து, இந்தியா, கடுமையாகப் போராடி, அந்தக் காப்புரிமை ரத்து செய்யப்பட்டது. அதற்கு சான்றாக, நமது சம்ஸ்கிருத மொழிப் படைப்புக்களில், மஞ்சளின் மருத்துவ குணங்கள், பற்றிய பல குறிப்புகள், மேற்கோள் காட்டப் பட்டது. இதனால், நமது நாட்டிற்கு ஏற்படவிருந்த அன்னிய செலாவணி நஷ்டம் தவிர்க்கப்பட்டது. இது ஒரு உதாரணமே. இது போன்ற பல மூலிகைகளைப்

அன்றாட வாழ்வில் சம்ஸ்கிருத மொழி

பற்றிய ஆராய்ச்சிகள் மேற்கொள்ளப்பட்டு, அவற்றிக்கானக் காப்புரிமைகளைப் பெற முயற்சி மேற்கொள்ளப்படுகிறது.

சம்ஸ்கிருத மொழி வழக்கில் இல்லாதது ஏன்?

இந்தியாவில் சம்ஸ்கிருத மொழி, பல நூற்றாண்டுகளாக, பெருவாரியான மக்களால், பரவலானப் பிரதேசங்களில், பேசப்பட்டு வந்தது. இந்தியாவை சில நூற்றாண்டுகளாக ஆக்ரமித்த ஒன்றுக்கும் மேற்பட்ட அன்னிய நாட்டு அரசாங்கங்கள், தங்களின் கலாச்சாரத்தை பரப்புவதற்காக அவர்கள் மேற்கொண்ட முயற்சிகள், ஒன்றுபட்ட இந்தியாவை பிரித்தாள், சம்ஸ்கிருத மொழி பற்றி மக்களிடையே பரப்பிய பல தவறான கருத்துக்கள், போன்ற அரசியல் காரணங்களால், சம்ஸ்கிருத மொழி வழக்கில் இல்லாமல் போய்விட்டது.

இந்திய நாடு ஆங்கிலேயர்களிடமிருந்து சுதந்திரம் அடைந்த பொழுது, சம்ஸ்கிருத மொழியை இந்தியாவின் ஆட்சி மொழியாக்க வேண்டுமென, அண்ணல் அம்பேத்கர், பேராசிரியர். நஸ்ருதீன் அஹமது, டாக்டர். கேஸ்கர் போன்றோர், முனைந்த பொழுது, அத்தீர்மானம், சில அரசியல் கட்சிகளால், தோற்கடிக்கப்பட்டது. பின்னர், ஆட்சி பொறுப்பை ஏற்றவர்களும், சம்ஸ்கிருத மொழியின் பயன்பாட்டை வளர்ப்ப தற்க்கான முயற்சிகளில், பெரிதும் ஈடுபடவில்லை. எடுத்துக்கொண்ட முயற்சிகளும், முழுமையாகச் செயல் படுத்தப்படவில்லை. சில தனிப்பட்ட அமைப்புகளின் முயற்சிகளினால், சம்ஸ்கிருத மொழி, முழு அழிவிலிருந்து காப்பாற்றப்பட்டுள்ளது.

இன்று சம்ஸ்கிருத மொழியானது, இந்து சமயம் சார்ந்த படைப்புக்களிலும், நிகழ்ச்சிகளிலும், அதில் தேர்ச்சி பெற்ற விற்பன்னர்களால் மட்டுமே, வழக்கில் உள்ளது.

சமீப காலமாக சம்ஸ்கிருத மொழியின் நிலை

கடந்த சில வருடங்களாக சம்ஸ்கிருத மொழியை மீண்டும் அதன் பழைய உன்னதமான நிலைக்கு கொண்டு வர பல அமைப்புகள் முயற்சி எடுத்து வருகின்றன. அவற்றிக்கு மக்களிடையே ஆதரவும் கிடைத்துள்ளது.

அம்முயற்சிகளில் சில கீழே கொடுக்கப்பட்டுள்ளது.

- கேரள மாநிலத்தில், தற்பொழுது 2,975 பள்ளிகளில், சம்ஸ்கிருத மொழி, ஐந்தாம் வகுப்பிலிருந்து, பாடமாக வழங்கப்படுகிறது. இதில் ஏறக்குறைய, 2,50,000 மாணவர்கள், பயின்று வருகின்றார்கள். இந்த வரவேற்பைக் கணக்கில் கொண்டு, 2014 ஆண்டிலிருந்து, முதல் வகுப்பிலிருந்தே பாடமாக வழங்கிட திட்டமிடப்பட்டுள்ளது.

அன்றாட வாழ்வில் சம்ஸ்கிருத மொழி

- கர்நாடக சம்ஸ்கிருத பல்கலைக்கழகம் நடத்தும் இளநிலை பட்டதாரி (சம்ஸ்கிருத மொழி) பயிற்சி வகுப்புகள் 2010ல் தொடங்கப்பட்டது. அப்பொழுது 4,000 மாணவர்கள் பயின்றனர். தற்பொழுது, 2013ல், அவ்வெண்ணிக்கை 42,000 ஆக உயர்ந்துள்ளது. அப் பயிற்சியில், சம்ஸ்கிருத மொழியின், பல்வேறு படைப்புகளில் உள்ள, உரைநடை, செய்யுள், இலக்கணம், சரித்திரம், தத்துவம், யோகா போன்ற பல அம்சங்கள், பாடமாக வழங்கப்படுகிறது.
- புது தில்லி பல்கலைக்கழகம் நடத்தும் இளநிலை பட்டதாரி (சம்ஸ்கிருத மொழி) பயிற்சி பாடத் திட்டத்தில், கணக்கியல் (Mathematics), வான சாஸ்திரம் (Astronomy), தர்க்க சாஸ்திரம் (Logic and Science of Debate), வேத இலக்கியம் (Vedic Literature), மொழியியல் (Linguistics), கல்வெட்டு பற்றிய ஆய்வு (Epigraphy), அரசியல் (Politics), தர்ம சாஸ்திரம் (Dharma Sastra), பொருளாதாரம் (Economics), தத்துவம் (Philosophy), வாழும் கலை (Art of Living), தனித் தன்மை வளர்ச்சி (Personality Development), நிர்வாகம் (Management), நாடகக்கலை (Theatre), அழகியல் மற்றும் அலங்காரம் (Aesthetics & Fashion Designing) போன்ற அம்சங்கள், பாடமாக வழங்கப்படுகின்றன.
- ராஞ்சி பல்கலைக்கழகத்தில், சம்ஸ்கிருத மொழியில் முதுகலைப் பட்டப்படிப்பு வகுப்புகள் வழங்கப்படுகின்றன. இளநிலை படிப்பில், வணிகவியல் (Commerce), ரசாயணம் (Chemistry), பொருளாதாரம் (Economics), நிலவியல் (Geography) போன்ற, பல்வேறு துறைகளில் பட்டம் பெற்றவர்கள், முதுகலைப் பட்டப்படிப்பை சம்ஸ்கிருத மொழியில் பயில, 60 சதவிகிதத்திற்கும் மேற்பட்டவர்கள் விருப்பம் தெரிவித்துள்ளனர்.

இந்தியர்களாகிய நமது கடமை என்ன?

நாம் ஒவ்வொருவரும் சம்ஸ்கிருத மொழியைப் குறைந்த பட்சமாக எழுதப் படிக்கத் தெரிந்து கொள்ள வேண்டும்.

அம்மொழியிலுள்ள சில அடிப்படைச் சொற்களைப் பயன்படுத்தி, எளிய சொற்றொடர்களை அமைத்து, சரளமாக பேச முயற்சி செய்ய வேண்டும்.

பள்ளி மற்றும் கல்லூரிகளில், சம்ஸ்கிருத மொழியானது, பாடமாக வழங்கப்படும் வரை, தனியார் நிறுவனங்கள் நடத்தும் பயிற்சி மையங்களில் / முகாம்களில் பங்கு கொண்டு நம் மொழி அறிவை வளர்த்துக் கொள்ள வேண்டும். சில நிறுவனங்கள் இப்பயிற்சியை, இலவசமாக அல்லது குறைந்த கட்டணத்தில் வழங்குகின்றன. வலைதளம் மூலமாகவும் சில நிறுவனங்கள் பயிற்சி வகுப்புகள் நடத்துகின்றன.

அன்றாட வாழ்வில் சம்ஸ்கிருத மொழி

இன்றைய காலக் கட்டத்தில், வெளி நாடுகளில் வேலை வாய்ப்பு மற்றும் குடியுரிமை பெற, அந்நாட்டு மொழிகளை, பல லட்சங்கள் செலவழித்து, பயின்று வரும் நம் இந்திய நாட்டு மக்கள், பாரம்பரியமான, நமது சம்ஸ்கிருத மொழியைப் பயில வேண்டும். அதன் மூலம் அம்மொழியின் படைப்புகளில் புதைந்துள்ள தகவல் களஞ்சியங்களைக் கொண்டு, உலக மக்களின் வாழ்க்கைத் தரத்தை உயர்த்த பாடு படவேண்டும்.

பின் குறிப்பு : மொழிவாரிக் கணக்கெடுப்பில் உள்ள ஒரு குறைபாடு

மக்கள் தொகையின் மொழிவாரிக் கணக்கெடுப்பு வழிகாட்டுதலின் படி , தாய் மொழியைத் தவிர, மற்ற மொழிகளில், ஒருவருக்கு பேசும் திறன் என்பது , தங்கள் கருத்துக்களை, தெரிவிக்கும் அளவிற்கு இருந்தாலே, அவர்கள் அம்மொழி, அறிந்தவர்களாகத் கருதப்படுவர். அம்மொழியை எழுதப் படிக்கத் தெரிந்திருக்க வேண்டிய அவசியமில்லை. சம்ஸ்கிருத மொழியைப் பொருத்த மட்டில், ஒருவருக்கு எழுதப் படிக்கத் தெரிந்திருந்தும், பேசும் வாய்ப்பு இல்லாததால், அவர்களுடைய அம்மொழி அறிவானது கணக்கில் எடுத்துக் கொள்ளப்படுவதில்லை.

இரண்டாவதாக, ஒருவருக்கு தெரிந்த மொழிகள் என்ற பகுதியின் கீழ், தாய் மொழியைத் தவிர, இரண்டு மொழிகளை மட்டுமே குறிப்பிட முடியும். உதாரணத்திற்கு, வடமாநிலங்களில் உள்ளவர்கள், தங்கள் தாய் மொழியைத் தவிர, ஹிந்தி மற்றும் ஆங்கில மொழியைக் குறிப்பிடுவர். அவர்களுக்கு சம்ஸ்கிருத மொழி தெரிந்திருந்தாலும், அதைக் குறிப்பிடுவதற்கு, வாய்ப்பு இல்லை.

இந்த அடிப்படையில் தான், இந்தியாவில் சம்ஸ்கிருத மொழியைப் பேசுவோரின் எண்ணிக்கை 14500 என்று கணக்கிடப்பட்டுள்ளது. மேற்கூறிய, இரண்டு காரணங்களால், சம்ஸ்கிருத மொழியை அறிந்தவர்களின் எண்ணிக்கை, பல லட்சங்களிருந்தாலும், குறைவான எண்ணிக்கையிலேயே கணக்கிடப்பட்டுள்ளது.